



www.oljan.fo

Jan Müller

31 - 07 - 2012

60.000 leys störv í norðurlensku orkuvinnuni

Tað er stórt trot á fólki við serkunnleika á fleiri økjum í olju- og gassvinnuni í Norðurlondum. Sum er eru næstan 60.000 ósett störv, og hetta hevur nú havt við sær, at altjóða fyrirtøkan Hays, sum arbeiðir við at finna fólk til leys störv, hevur fingið sær skrivstovu í miðbýnum í Keypmannahavn. Olju- og gassvinnan í Norðurlondum hevur tørv á eitt nú jarðfrøðingum, alisfrøðingum og verkfrøðingum við kunneika innan fleiri øki so sum boritøkni og framleiðslu. -Í Noregi er støðugt trot á serfrøðingum. Avbjóðingin hjá teimum donsku feløgnum er, at tey eru ikki so kend í útheiminum, sigur Morten Andersen hjá Hays við Jyllands-Postin. Hagtøl vísa, at 42 prosent av teimum, sum arbeiða í altjóða olju- og gassídnaðinum, arbeiða í einum øðrum landi enn tí, sum tey eru fødd í, og 80 prosent av teimum serfrøðingnum, sum Hayes útvegar orkuvinnuni, koma úr útlondum. Av teimum leysu störvunum í vinnuni eru umleið 60 prosent í Noregi og á leið 30 prosent í Danmark. Tey seinastu 10 prosentini eru í olju- og gassvinnuni í Niðurlondum, sum skrivstovan í Keypmannahavn eisini umsitur. Sjálgjærdur trupulleiki Morten Andersen sigur, at olju- og gassídnaðurin í Norðurlondum kann takka sær sjálvum fyri, at støðan er, sum hon er. Ídnaðurin hevur gjørt alt ov lítið við at brúka ung trainees til lagaligar treytir, eins og vinnan hevur gloymt at vekja áhuga millum kvinnurnar. Tað eru serliga tann høgi oljuprísurin og ynskið um eina tryggja orkuveiting í framtíðini, sum hava fingið tey orkuframleiðandi londini at gera stórar íløgur í olju- og gassleiðir. Morten Andersen sigur, at hetta sæst eisini aftur á arbeiðsmarknaðinum, tí eftir bara einum ári eru lýsingarnar eftir starvsfólki til vinnuna vorðnar 39 prosent fleiri. Hays ætlar eisini at senda norðurlenskar serfrøðingar og serliga jarðfrøðingar og boriverkfrøðingar út um heimin at arbeiða. ? ?

